



گورنر KATHY HOCHUL

فوری ریلیز کے لیے: 3/3/2026

گورنر HOCHUL اور میئر MAMDANI نے NYC میں تمام دو سالہ بچوں کے لیے مفت چائلڈ کیئر کے آغاز کی جانب ایک اہم پیش رفت کا اعلان کیا ہے

ریاست کی جانب سے نمایاں سرمایہ کاریوں کے ساتھ، NYC کی جانب سے اس موسم خزاں چار کمیونٹیز میں 2,000 دو سالہ بچوں کے لیے 2-K نشستیں فراہم کی جائیں گی

ریاست بھر میں یونیورسل چائلڈ کیئر فراہم کرنے کی بنیاد رکھی جا رہی ہے، جس سے نیو یارک کے خاندانوں کو سالانہ کئی بلین ڈالرز کی بچت ہو گی

گورنر Kathy Hochul (کیتھی ہوکل) نے آج میئر Mamdani (ممدانی) کے ساتھ مل کر نیو یارک سٹی میں دو سالہ بچوں کے لیے مفت چائلڈ کیئر فراہم کرنے کے سلسلے میں اپنے منصوبے کی پہلی بڑی پیش رفت کا اعلان کیا۔ انہوں نے اس موسم خزاں 2,000 دو سالہ بچوں کے لیے 2-K نشستیں فراہم کرنے کے لیے پہلی چار کمیونٹیز کے انتخاب کا بھی اعلان کیا ہے۔ یہ اقدام نیو یارک سٹی میں ابتدائی چائلڈ کیئر اور ابتدائی تعلیم کی کوششوں کی معاونت کے لیے گورنر کے \$1.2 بلین کے عزم کا براہ راست نتیجہ ہے، جس میں شہر میں اولین 2,000 2-K نشستیں بنانے کے لیے \$73 ملین کی نمایاں رقم شامل ہے، اس کے علاوہ ریاست کی جانب سے فراہم کردہ فنڈنگ بھی شامل ہے تاکہ شہر کے موجودہ K3 بنیادی ڈھانچے کو مضبوط بنایا جا سکے اور شہر بھر کے تمام خاندانوں کی خدمت کے حوالے سے اپنا وعدہ پورا کیا جا سکے۔ ریاستی حمایت کے تسلسل کے ساتھ، K2 میں ریاست کی سرمایہ کاری کے اگلے سال تک \$425 ملین تک بڑھنے کی توقع ہے۔

"نیو یارک کی پہلی والدہ گورنر ہونے کے ناطے، قابل استطاعت اور یونیورسل چائلڈ کیئر کا حصول میری انتظامیہ کی ایک بنیادی ترجیح رہا ہے اور ہم اسے مکمل کرنے کے لیے کام کر رہے ہیں،" گورنر Hochul (ہوکل) نے کہا۔ "اسی لیے ہم نے بنیاد رکھنے اور شہر بھر میں تمام دو سالہ بچوں کے لیے مفت چائلڈ کیئر کے مکمل نفاذ کے لیے ایک نہیں بلکہ دو سال کی فنڈنگ فراہم کرنے کی خاطر نیو یارک سٹی کے ساتھ شراکت داری کرنے میں کوئی ہچکچاہٹ محسوس نہیں کی۔"

نیو یارک سٹی کے میئر Zohran Mamdani (زوبران ممدانی) نے کہا، "بچے کی پرورش کے لیے ایک پورا معاشرہ درکار ہوتا ہے، نیز ایک ایسی شہری حکومت بھی درکار ہوتی ہے جو چائلڈ کیئر کے بحران کا براہ راست سامنا کرنے کے لیے آگے بڑھے۔ آٹھویں دن، ہم یونیورسل چائلڈ کیئر کو حقیقت بنانے کے مزید قریب آ گئے ہیں۔ اس موسم خزاں، نیو یارک سٹی کے 2,000 دو سالہ بچوں کا مستقبل اس کی بدولت روشن ہو گا۔ ان چار مضافاتی علاقوں میں 2-K کا آغاز ہمارے اس کام کی محض ابتداء ہے جس کا مقصد نیو یارک کے شہریوں کی جیبوں میں رقم واپس ڈالنا، ہماری پوری معیشت کو مضبوط کرنا اور مزید خاندانوں کو یہاں اپنی زندگی تعمیر کرنے میں مدد دینا ہے۔"

وہ چار کمیونٹیز جنہیں نیو یارک سٹی میں 2-K 2,000 نشستیں ملیں گی، درج ذیل ہیں:

- واشنگٹن ہائٹس اور این ووڈ
- فورڈھم اور کنگز بریج
- ایسٹ بروکلین: کینارسی، براؤنز ول، اور اوشن ہل

## • اوزون پارک اور راک اویز

نیو یارک سٹی میں K-2 کے نفاذ کی تکمیل کے لیے، ریاست کی جانب سے 2025 میں مختلف ماڈلز کے ذریعے ریاست بھر میں اعلیٰ معیار کی چائلڈ کیئر پروگرامز تک رسائی کو وسعت دی جاتی رہے گی، جس سے نیو یارک کے خاندانوں کو سالانہ کئی بلین ڈالرز کی بچت ہو گی۔ گورنر Hochul (ہوکل) پہلے ہی بڑے اقدامات کر چکی ہیں، جن میں چائلڈ کیئر کے بنیادی ڈھانچے میں \$8 بلین سے زائد کی سرمایہ کاری، رسائی میں نمایاں توسیع اور ریاست بھر میں یونیورسل چائلڈ کیئر کی بنیاد رکھنا شامل ہے۔ گورنر Hochul (ہوکل) کے اسٹیٹ آف دی اسٹیٹ کی سرمایہ کاریوں کے ذریعے مزید تقریباً 100,000 بچوں کو قابل استطاعت چائلڈ کیئر فراہم کی جائے گی۔ ریاست بھر میں چائلڈ کیئر اور پری کنڈرگارٹن خدمات کے لیے مالی سال 2027 کی مجموعی سرمایہ کاری \$4.5 بلین ہو گی۔

آج کا اعلان گورنر Hochul (ہوکل) کی اُس بے مثال سرمایہ کاری پر مبنی ہے جس کا مقصد ریاست نیو یارک بھر میں پانچ سال سے کم عمر بچوں کے لیے قابل استطاعت، یونیورسل چائلڈ کیئر فراہم کرنا ہے، جس میں درج ذیل اقدامات بھی شامل ہیں:

### حقیقی معنوں میں عالمگیر Pre-K کا حصول

اگرچہ نیو یارک کے بعض علاقوں میں چار سالہ بچوں کو طویل عرصے سے پری-K تک رسائی حاصل ہے، لیکن اب بھی درجنوں اسکول ڈسٹرکٹ ایسے ہیں جہاں یہ سہولت دستیاب نہیں ہے۔ گورنر Hochul (ہوکل) اضافی معاونت فراہم کر رہی ہیں تاکہ 2028-2029 کے تعلیمی سال کے آغاز تک ریاست نیو یارک میں تمام چار سالہ بچوں کے لیے حقیقی معنوں میں یونیورسل پری-K یقینی بنایا جا سکے۔

ریاست نہ صرف یونیورسل رسائی کے حصول کے لیے اضافی نشستوں کی فنڈنگ کرے گی بلکہ موجودہ نشستوں کے لیے بھی فنڈنگ میں اضافہ کرے گی، اور اسے \$10,000 یا متعلقہ اسکول ڈسٹرکٹ کی فی طالب علم منتخب فاؤنڈیشن امداد میں سے جو زیادہ ہو، اس سطح تک لے جائے گی، تاکہ ڈسٹرکٹس کے پاس اعلیٰ معیار کی پری-K فراہم کرنے کے لیے درکار وسائل موجود ہوں۔ اس امتزاج سے تقریباً نصف بلین ڈالرز کی وابستگی کی عکاسی ہوتی ہے اور اس بات کو یقینی بنایا جائے گا کہ ریاست نیو یارک کا ہر بچہ سیکھنے کے لیے تیار ہو کر کنڈرگارٹن میں داخل ہو۔

### نگہداشت اطفال کے کم خرچ اور حسب استطاعت امدادی پروگراموں تک رسائی میں تسلسل پیدا کرنا

گورنر Hochul (ہوکل) کی قیادت میں، نیو یارک نے ریاست کے نگہداشت اطفال کے امدادی پروگرام (CCAP) میں سرمایہ کاری کو دو گنا سے زیادہ بڑھا دیا ہے، جو کم آمدنی والے خاندانوں کو نگہداشت اطفال تک رسائی کے لیے سبسڈیز فراہم کرتا ہے۔ ریاست کی سرمایہ کاری میں نمایاں اضافے اور اہلیت میں توسیع کے نتیجے میں، یہ پروگرام اب گورنر Hochul (ہوکل) کے عہدہ سنبھالنے کے وقت کے مقابلے میں 2.5 گنا زیادہ بچوں، یعنی مزید 100,000 بچوں کی معاونت کر رہا ہے؛ صرف گزشتہ ایک سال میں مستفید ہونے والے بچوں کی تعداد میں تقریباً 25 فیصد اضافہ ہوا ہے۔ اس پروگرام کے تحت خدمات حاصل کرنے والے 170,000 بچوں میں سے بیشتر کے خاندان چائلڈ کیئر کے لیے ہفتہ وار \$15 سے زیادہ ادائیگی نہیں کرتے۔

اس سال، گورنر Hochul (ہوکل)، \$1.2 بلین کی اضافی سرمایہ کاری کے ساتھ، اُن افراد کے لیے نگہداشت اطفال کی سبسڈیز میں ریاستی سرمایہ کاری کو مزید بڑھائیں گی جنہیں اس کی سب سے زیادہ ضرورت ہے، جس کے نتیجے میں سبسڈیز کے لیے دستیاب مجموعی رقم \$3 بلین سے تجاوز کر جائے گی۔ یہ رقم گورنر کے عہدہ سنبھالنے سے پہلے فراہم کیے گئے \$832 ملین کے مقابلے میں 3.5 گنا سے زیادہ ہے، اور مالی سال 2026 کے منظور شدہ بجٹ میں دستیاب رقم کے مقابلے میں تقریباً 40 فیصد اضافہ ہے۔

### ریاست بھر میں کاؤنٹیز کے ساتھ نئے اختراعی پائلٹ پروگرامز کا آغاز

2026 میں، گورنر Hochul (ہوکل) نے ڈچس کاؤنٹی، مونرو کاؤنٹی اور بروم کاؤنٹی کے ساتھ شراکت داری میں ایک نیا ریاستی پائلٹ پروگرام شروع کیا تاکہ کاؤنٹیز کو اپنی کمیونٹیز میں چائلڈ کیئر کے اضافی اختیارات فراہم کرنے میں مدد دی جا سکے۔ اس پائلٹ پروگرام میں ریاست کی جانب سے \$60 ملین کی مجموعی فنڈنگ شامل ہے، اس کے

علاوہ تینوں کاؤنٹیز کی نئی سرمایہ کاریاں بھی شامل ہیں۔ ان سرمایہ کاریوں سے ان کاؤنٹیز کو چائلڈ کیئر تک رسائی کو وسعت دینے میں مدد ملے گی، اور خاص طور پر یہ پیدائش سے 3 سال تک کے بچوں کو سال بھر مکمل دن کی نگہداشت فراہم کرنے پر توجہ مرکوز کریں گی، تاکہ ان کمیونٹیز میں ہزاروں خاندان آمدنی سے قطع نظر مستفید ہو سکیں۔

### **دفتر برائے نگہداشت اطفال اور ابتدائی تعلیم (Office of Child Care and Early Education)**

ایک نئے دفتر برائے نگہداشت اطفال اور ابتدائی تعلیم کی طرف سے ریاست نیو یارک میں اعلیٰ معیار کی یونیورسل نگہداشت اطفال کے نفاذ کی قیادت کی جائے گی۔ یہ دفتر یونیورسل پری-K کے اجراء، K3 میں مسلسل سرمایہ کاری، 2-کیئر اور نگہداشت کے دیگر جدید اختیارات کے آغاز، واؤچرز میں توسیع اور بہتری کی نگرانی و معاونت نیز افرادی قوت کے لیے مسلسل معاونت فراہم کرے گا۔

### **ابتدائی بچپن کے اساتذہ کی تیاری کے ذریعے افرادی قوت کی مدد و معاونت کرنا**

گورنر Hochul (ہوکل) کا نیو یارک کی ابتدائی بچپن کی تعلیم کی افرادی قوت کو مضبوط بنانے کا منصوبہ موجودہ افرادی قوت کی اسکالرشپس میں توسیع، نئی ورک فورس پیل گرانٹس (Workforce Pell grants) کے مواقع تلاش کرنے، اور SUNY اور CUNY کو ابتدائی بچپن کی تعلیم کے پروگراموں میں توسیع کرنے اور انہیں زیادہ مؤثر بنانے کے لیے متعدد اقدامات کی ہدایت دینے پر مشتمل ہے۔

گورنر Hochul (ہوکل) کی انتظامیہ نے نیو یارک کے تمام خاندانوں کے لیے قابل استطاعت چائلڈ کیئر کے حصول پر پوری توجہ مرکوز کی ہوئی ہے۔ بالخصوص، ریاست نے پہلے ہی درج ذیل اقدامات کیے ہیں:

- صرف چار سال میں چائلڈ کیئر واؤچرز سے مستفید ہونے والے بچوں کی تعداد کو دوگنا سے زیادہ کیا گیا ہے، جس میں صرف گزشتہ 12 ماہ کے دوران تقریباً 25 فیصد اضافہ شامل ہے۔
- چائلڈ کیئر کے لیے \$8.6 بلین سے زائد فراہم کیے گئے ہیں، جس میں سبسڈیز کی فنڈنگ کو دوگنا سے زیادہ کرنا شامل ہے۔
- اہل خاندانوں کی تعداد میں نمایاں توسیع کی گئی ہے، جس کے لیے زیادہ سے زیادہ آمدنی کی حد کو وفاقی غربت کی سطح کے 200 فیصد (یعنی چار افراد والے خاندان کے لیے تقریباً \$64,000) سے بڑھا کر وفاقی قانون کے تحت زیادہ سے زیادہ حد، یعنی ریاست گیر اوسط آمدن کے 85 فیصد (چار افراد والے خاندان کے لیے تقریباً \$114,000) تک کر دیا گیا ہے۔
- سبسڈی حاصل کرنے والوں کے لیے ادائیگی کی رقم کم کرتے ہوئے زیادہ تر خاندانوں کے لیے اخراجات کو فی ہفتہ \$15 تک محدود کر دیا گیا ہے۔
- فراہم کنندگان کے لیے ادائیگی کی شرحوں میں تقریباً 50 فیصد اضافہ کیا گیا ہے، تاکہ انہیں عملہ برقرار رکھنے میں مدد ملے اور ریاست بھر میں بچوں کو معیاری نگہداشت فراہم کی جا سکے۔
- \$150 ملین سے زائد کی کیپیٹل فنڈنگ کے ذریعے مستقبل میں ہزاروں چائلڈ کیئر نشستوں اور نئے مراکز کے قیام کی معاونت کی جا رہی ہے۔

###

مزید خبریں [www.governor.ny.gov](http://www.governor.ny.gov) پر دستیاب ہیں

ریاست نیو یارک | ایگزیکٹو چیف | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)